

## اقبال کی کہانی خود اقبال کی زبانی

یہ ”کہانی“ سوانح عمری نہیں ہے جس میں ترتیب و افات کو پیش نظر کھا جاتا ہے۔  
یہ صرف اقبال کے قلب و دماغ کی مختلف کیفیتوں کا مطالعہ ہے جسے زمان و مکان کی  
قیود سے الگ ہٹ کر پیش کیا گیا ہے۔ لہذا اس ”کہانی“، کو اسی زاویہ نگاہ سے  
دیکھئے۔ (طلوع اسلام)

برادران عزیز!

علام اقبال نے اپنے آخری کلام ارمغانِ حجاز میں کہا ہے کہ  
چو رختِ خویش بزمِ تم ازیں خاک  
ہم گفتند باما آشنا بود!  
ولیکن کس ندانست ایں مسافر  
چہ گفت و با کہ گفت و از کجا بود

جب کیفیت یہ ہے کہ خود اقبال کے اپنے اندازے کے مطابق، کوئی شخص اقبال کی  
حقیقت سے کما حقہ، واقف نہیں ہے تو سوال پیدا ہوتا ہے کہ پھر حقیقی اقبال کی جھلک دیکھی کہاں  
سے جائے؟ اس سوال کا جواب چندال مشکل نہیں۔ اس لئے کہ اقبال خود اپنے متعلق اتنا پچھہ کہہ  
گیا ہے کہ اس سے ان کی پوری تصویر نگہ تجویز کے سامنے آجائی ہے۔ میرے لئے یہ تو مشکل  
ہے کہ اس مختصر سے وقت میں اس تصویر کے تمام گوشوں کی تفاصیل آپ کے لئے جنت نگاہ بنا  
سکوں۔ اس وقت صرف اتنا ہو سکے گا کہ اس کے ابھرے ہوئے نقش و نگار اور نمایاں خط و خال  
سامنے لائے جاسکیں۔ اس مرقع نگہ تاب اور پیکرِ خوش انداز کی تفصیلی گل کاریوں اور جلوہ  
طرازیوں کو میں نے اپنی اس تالیف کے لئے اٹھا رکھا ہے جو اقبال اور قرآن کے عنوان سے  
میرے پیش نظر ہے اور جسے میں حضرت علامہ کے ان احسانات عظیم کے زیر احساس، جن سے

میری نگہ تنشکر ہمیشہ نگوں سارے ہے، اپنے ذمہ ایک قرض سمجھتا ہوں۔ خدا مجھے اس قرض حسنے سے سبکدوش ہونے کی توفیق عطا فرمائے۔ وَمَا تُوفِيقٌ إِلَّا بِاللَّهِ الْعَلِيِّ الْعَظِيمِ

اس وقت میری دوسرا مشکل یہ ہے کہ حضرت علامہ کے کلام کا یہ ستر حصہ فارسی میں ہے اور اس قسم کا خلوط مجمع فارسی زبان کا متحمل نہیں ہو سکتا۔ اس لئے مجھے مجبوراً ان کے ارد و کلام ہی پر اکتفا کرنا ہو گا اور فارسی اشعار صرف ان مقامات پر پیش کئے جائیں گے جہاں ایسا کرنا ناگزیر ہو۔

انیسویں صدی کے آخرِ شب کے ستارے جھلکلار ہے ہیں اور بیسویں صدی کی نازعینہ سحر انگڑائیاں لے رہی ہے۔ قلب زندہ دلانِ پنجاب، یعنی لاہور کی کیف بار فضائیں، شباب و شعرکی تکھتوں اور رنگ و نظر کی نزہتوں سے دامانِ با غبان و کفِ گل فروش کا منظر پیش کر رہی ہیں۔ گورنمنٹ کالج کی درسگاہ اپنے معیار تعلیم کی بلندی کے ساتھ ساتھ دولت مند خاندانوں کے عشرت پسند نوہنالوں کی لا ابالیوں کے لئے دور در تک شہرت حاصل کر چکی ہے، کہ اتنے میں سیالکوٹ کے ایک متوسط خاندان کا نہایت ذہین طالب علم اس حیرت کدہ علم و تمثالت میں آنکھتا ہے۔ شروع شروع میں جہاں وہ نوجوان اس فضا کو اپنے لئے غیر مانوس پاتا ہے، وہاں خود وہ فضا بھی اس نوادر کو جبی سا محسوس کرتی ہے۔ لیکن رفتہ رفتہ کیفیت یہ ہو جاتی ہے کہ وہ نوادر طالب علم اپنی سحر طرازیوں سے اس پوری فضا پر چھا جاتا ہے اور جس محفل میں شریک ہو جاتا ہے اسے تبسمِ فشاں و قہقهہ بار بنا دیتا ہے۔ تعلیمی منازل میں اس کا یہ عالم ہے کہ اساتذہ اس کا معلم کہلانے میں فخر محسوس کرتے ہیں۔ دوستوں کی مجلس میں یہ کیفیت ہے کہ ہر شخص اس سے قریب تر ہونے میں ایک خاص نشاطِ روح محسوس کرتا ہے۔ اس کی شرکت سے شعروخن کی محفلوں میں ایک تازہ حرارت پیدا ہو جاتی ہے۔ غرضیکہ تھوڑے ہی دنوں میں یہ محسوس ہونے لگ جاتا ہے کہ اس سے پیشتر لاہور میں ایک پیکر آب و گل تھا اور اس میں زندگی اپنی تمام رعنائیوں کے ساتھ پہلے پہل ابھی مسکرائی ہے۔ لیکن اس کے باوجود اس نوجوان کی حالت یہ ہے کہ وہ اس محفل طرب و نشاط کے کسی ساز کو اپنا ہم آہنگ اور اس گلکدہ حسن و تمثالت کے کسی پھول کو اپنا ہمرنگ نہیں دیکھتا۔ اسے ہر ایک اپنا ہماؤ اور ہم ذوق سمجھتا ہے لیکن وہ کسی کو بھی اپنا ہم صیفرو ہم نگاہیں پاتا۔ اس کی شرکت سے اجڑی ہوئی محفلوں پر بھی بھار آ جاتی ہے لیکن یہ بھری محفلوں میں بھی

اپنے آپ کو تھا پاتا ہے۔ ایسا محسوس ہوتا ہے کہ کسی شے کی جستجو ہے جس نے اسے سراپا اضطراب بنا رکھا ہے۔ کوئی خلش تجسس ہے جو اسے کسی پہلو چین نہیں لینے دیتی۔ وہ اپنی شنگی ذوق کی تسلیم کے لئے ہر دور سے نظر آنے والے چشمہ کی طرف لپتا ہے لیکن اسے سراب پا کر مضطرب و بیقرار واپس آ جاتا ہے۔ وہ کبھی اسی تسلیم خاطر کے لئے لارنس گارڈن میں جائكتا ہے لیکن اس جہان رنگ و بوکی جمال افروز شادابی و شنگتی کبھی اس کے لئے جاذب نہ ہیں نہیں۔ وہ ایک حسین شاخ پر چھپھانے والے ”گل رنگیں“، کونہایت غور سے دیکھتا اور اس سے مخاطب ہو کر کہتا ہے کہ

تو شناسائے خراش عقدہ مشکل نہیں

اے گل رنگیں ترے پہلو میں شاید دل نہیں

زیپِ محفل ہے، شریکِ شورشِ محفل نہیں

یہ فراغتِ بزمِ ہستی میں مجھے حاصل نہیں

اس چبن میں، میں سراپا سوز و ساز آرزو

اور تیری زندگانی بے گداز آرزو

سو زبانوں پر بھی خاموشی تجھے منظور ہے

راز وہ کیا ہے ترے سینے میں جو مستور ہے

میری صورت تو بھی اک برگِ ریاض طور ہے

میں چبن سے دور ہوں تو بھی چبن سے دور ہے

مطمئن ہے تو، پریشاں مثلِ بورہتا ہوں میں

زخمی شمشیرِ ذوق جستجو رہتا ہوں میں

ہو سکتا تھا کہ وہ اس خلش پیغم اور سوز مسلسل کے ہاتھوں تنگ آ کر اپنی زندگی کا رُخ بدل لیتا لیکن کوئی بے صوت صدائے جو چنکے ہی چنکے اس کے کان میں کہہ دیتی ہے اور وہ خود ہی پکار اٹھتا ہے کہ نہیں! مجھے گھبرا نہیں چاہئے۔ کہیں

یہ پریشاںی مری سامانِ جمعیت نہ ہو؟

یہ جگر سوزی چراغِ خانہِ حکمت نہ ہو؟

ناتوانی ہی مری سرمایہ قوت نہ ہو؟

رشک جامِ جم میرا آئینہ حیرت نہ ہو؟

یہ تلاشِ متصل، شمعِ جہاں افروز ہے

تو سنِ ادراکِ انساں کو خرامِ آموز ہے

یہ تسلیم اسے پھر آمادہ تھجس کر دیتی اور وہ ہلاکِ ذوقِ جنتو پھر اسی تپشِ خلش کے لئے سیما ب پا ہو جاتا۔ جب اس سے پوچھا جاتا کہ بالآخر اس سوزِ پیغم اور خلشِ مسلسل کی وجہ کیا ہے؟ ہر شخص نے اپنی زندگی کا کوئی نقصان و معین کر رکھا ہے اور اس کا دل اس سے مطمئن ہے لیکن ایک تم ہو کہ تمہیں کسی پہلو قرار ہی نہیں۔ کونڈے کی لپک کی طرح یہاں سے وہاں اور شعلے کی تڑپ کی طرح وہاں سے یہاں۔ وہ سب کچھ سنتا اور ایک آہ بھر کر کہہ دیتا کہ

چکنم کہ فطرتِ من به مقام در نسا زد

دلِ ناصبورِ دارم چو صبا به لالہ زارے

چو نظرِ قرارِ گیرد به نگارِ خوب روئے

تپدآں زماں دلِ من پئے خوب تر نگارے

نہ شرِ ستارہ جوئم، زستارہ آفتاۓ

سرِ منزلے ندارم کہ بعیرم از قرارے

طیبِ نہایت آں کہ نہایت نہ دارد

بہ نگاہِ نا شکپی، بدیلِ امیدوارے

اس کی فطرت کی یہی سیما بیت اور ذوقِ جنتو کی اضطرابیت تھی جو اسے ہر محفل میں دیوانہ وار لئے لئے پھرتی تھی۔ کبھی حکمت و فلسفہ کی خشک گھاٹیوں میں، کبھی شعرو ادب کی شاداب وادیوں میں، کبھی مسجد و خانقاہ کی خلوتوں میں اور کبھی محفلِ رنگ و چنگ کی جلوتوں میں اور یہ سب کچھ اس بے با کانہ اعتراض کے ساتھ کہ

مدتے با لالہ رویاں ساختم

عشق با مونولہ مویاں با فتم

بادہ ہا با ماہ سیما یاں زدم  
بر چراغِ عافیت داماں زدم  
چنانچہ اسکی یہ ہرہ نور وی اور ہر منزلِ نشینی کی کیفیت جسے قرآن نے فی کل واڈیھیمون کی  
شاعرانہ نفسیاتی کیفیت سے تعبیر کیا ہے دیکھنے والوں کے دل میں اس کے متعلق عجیب و غریب  
خیالات پیدا کیا کرتی۔ اسی کیفیت کو ایک مولوی صاحب کی زبان سے سنئے جو اس زمانہ میں  
اقبال کی ہمسائیگی میں رہتے تھے۔ اقبال کے الفاظ میں:

حضرت نے مرے ایک شناسا سے یہ پوچھا  
اقبال کہ ہے قمری شمشاد معانی  
پابندی احکامِ شریعت میں ہے کیسا؟  
گو شعر میں ہے رشکِ حکیم ہمدانی  
سمجھا ہے کہ ہے راگِ عبادات میں داخل  
مقصود ہے مذہب کی مگر خاکِ اڑانی  
کچھ عار اسے حسن فروشوں سے نہیں ہے  
عادت یہ ہمارے شعراء کی ہے پُرانی  
گانا جو ہے شب کو تو سحر کو ہے تلاوت  
اس رمز کے اب تک نہ گھلے ہم پہ معانی  
لیکن یہ شنا اپنے مریدوں سے ہے میں نے  
بے داغ ہے مانند سحر اس کی جوانی



اس شہر میں جو بات ہو اٹ جاتی ہے سب میں  
میں نے بھی سُنی اپنے احبا کی زبانی  
اک دن جو سر راہ ملے حضرت زاہد  
پھر چھڑ گئی باتوں میں وہی بات پُرانی

میں نے یہ کہا کوئی گلمہ مجھ کو نہیں ہے  
 یہ آپ کا حق تھا زرہ قرب مکانی  
 گر آپ کو معلوم نہیں میری حقیقت  
 پیدا نہیں کچھ اس سے قصور ہمہ دانی  
 میں خود بھی نہیں اپنی حقیقت کا شناسا  
 گہرا ہے مرے بحر خیالات کا پانی  
 مجھ کو بھی تمنا ہے کہ اقبال کو دیکھوں  
 کی اس کی جدائی میں بہت اشک فشانی  
 اقبال بھی اقبال سے آگاہ نہیں ہے  
 کچھ اس میں تمسخر نہیں، واللہ نہیں ہے  
 واعظ کو اس قسم کے مسلک سے وجہ شکایت بجا تھی لیکن حیرت تو یہ ہے کہ اس باب میں  
 رندان میکدہ بھی کچھ کم گلہ طراز نہ تھے۔ ان کی بھی سمجھ میں نہیں آتا تھا کہ اقبال ہے کیا؟ وہ بھی یہ  
 کہتے تھے کہ

ہے عجب جموعہ اضداد اے اقبال تو  
 رونق ہنگامہ محفل بھی ہے، تنہا بھی ہے  
 عین شغل میں میں پیشانی ہے تیری سجدہ ریز  
 کچھ ترے مسلک میں رنگِ مشرب مینا بھی ہے  
 ہے حسینوں میں وفا نا آشنا تیرا خطاب  
 اے تلوں کیش! تو مشہور بھی رسوا بھی ہے  
 لے کے آیا ہے جہاں میں عادت سیماں تو  
 تیری بے تابی کے صدقے! ہے عجب بیتاب تو

یہ سن کر اقبال حسکر اتا اور کہتا کہ  
 عشق کی آشتنگی نے کر دیا صمرا جسے

مشت خاک ایسی نہاں زیر قبار رکھتا ہوں میں  
آرزو ہر کیفیت میں اک نئے جلوے کی ہے  
مضطرب ہوں، دل سکوں نا آشنا رکھتا ہوں میں  
فیض ساقی شبنم آسا، ظرف دل دریا طلب  
تشہ دامن ہوں، آتش زیر پار رکھتا ہوں میں  
خلش آرزو سے اقبال کی آشافتگی روز بروز بڑھتی گئی۔ اس کی سمجھ میں نہیں آتا تھا کہ اس  
کے سینہ شعلہ ساماں و آذرفشاں میں جو حشر پا ہو رہا ہے اسے اپنے ہم جلیں احباب کو کس طرح  
دکھائے! یہی وجہ تھی کہ وہ بھری محفل میں بھی اپنے آپ کو تھا پاتا تھا اور یہ تنہائی اسے رہ رہ کر  
ستاقتی تھی۔ حتیٰ کہ وہ یہ کہنے پر مجبور ہو جاتا تھا کہ

لطف مرنے میں ہے باقی نہ مزہ جینے میں  
کچھ مزہ ہے تو اسی خونِ جگر پینے میں  
کتنے بیتاب ہیں جو ہر مرے آئینے میں  
کس قدر جلوے ترپتے ہیں میرے سینے میں  
اس گلستان میں مگر دیکھنے والے ہی نہیں  
داغ جو سینے میں رکھتے ہیں وہ لالے ہی نہیں  
اسے تلاش تھی کسی ایسے محرم راز کی جو اس کی سنتا اور اسے سمجھتا۔ لیکن اسے کہیں ایسا ہمنوا  
نہیں ملتا تھا حتیٰ کہ وہ اپنی تلاش میں تحک کر کہہ اٹھتا کہ  
یہاں کہاں ہم نفس میسر یہ دیں نا آشنا ہے اے دل  
وہ چیز تو مانگتا ہے مجھ سے کہ زیر چرخ کہن نہیں ہے  
اسے اس تنہائی کا احساس آخر تک رہا۔ اس لئے کہ وہ جس دیں کی بولی بولتا تھا اسے سمجھنے  
والا یہاں کوئی نہ تھا۔ اس لئے وہ ہر را ہر دو سے کہتا کہ  
غریب پ شہر ہوں میں، سن تو لے مری فریاد  
کہ تیرے سینے میں بھی ہوں قیامتیں آباد

مری نوائے غم آلود ہے متاعِ عزیز  
 جہاں میں عام نہیں دولتِ دل ناشاد  
 گلہ ہے مجھ کو زمانے کی کورِ ذوقی سے  
 سمجھتا ہے میری محنت کو محنتِ فرہاد  
 صدائے تیشہ کہ برسنگ می خورد گر است  
 خبر بگیر کہ آوازِ تیشہ و جگر است

یہ تہائی بعض اوقات اس قدر شدت اختیار کر جاتی کہ وہ سمجھتا کہ وہ کسی اور دنیا کا انسان ہے  
 جو بھولے بھکلے یہاں چلا آیا ہے۔ وہ راتوں کی تہائیوں میں اٹھاٹھ کروتا اور خدا سے کہتا کہ  
 دریں میخانہ اے ساتی ندارم محمرے دیگر  
 کہ من شاید نختیں آدم از عالمے دیگر

لیکن اس تہائی کے باوجود کسی فردوسِ گم گشتہ کی تلاش تھی جو اسے ہر وقت گوشہ بگوشہ لئے  
 لئے پھرتی تھی۔ تلاشِ حقیقت کی یہی خش بے پایاں تھی جو اسے دانشکدہ فرنگ میں لے گئی۔  
 وہاں پہنچ کر ایک اور کشمکش شروع ہو گئی یا یوں کہنے کہ اس کی دیرینہ کش مکش کی نوعیت متعین ہو  
 گئی۔ اقبالؒ کی کیفیت یہ تھی کہ ابتدائی تعلیم و تربیت کے اثر سے ایمان اس کے قلب کی گہرائیوں  
 میں پیوست ہو چکا تھا۔ اس کے تحت الشعور میں اس کے لفظوں بہت گہرے تھے۔ لیکن دماغی  
 طور پر وہ ابھی تک یکسر فلسفی تھا۔ فلسفہ سے اسے شغف بھی خاص تھا۔ مغرب میں پہنچنے تو وہاں کے  
 فلاسفہ کی صحبت اور تعلیم نے اس شغف کو اور گہر اکر دیا۔ لیکن اس سے ہوا یہ کہ جو کچھ قلب کی  
 گہرائیوں میں بلا دلیل و برہان جا گزیں تھا فلسفہ اس کی تائید نہیں کرتا تھا اور جو کچھ فلسفیانہ دلائل  
 و برہین سے ثابت ہوتا تھا، اس کی گواہی دل نہیں دیتا تھا۔ دل اور دماغ کی یہی وہ کش مکش تھی جو  
 آگے چل کر مشرق و مغرب کی کش مکش کے نام سے ابھری۔ یہی وہ کشمکش ہے جو اقبالؒ کے  
 سارے پیغام میں مختلف اصطلاحات سے سامنے آتی ہے۔ عقل اور عشق، دل اور دماغ، خرد و  
 جنون، علم و حضور، خبر و نظر، ذکر و فکر، رازی و رومی، اپیس و جبریل، صطفیٰ و بوالہب، اہرمن و یزدالیہ  
 سب قابل درحقیقت اور اک وجذبات کی اس کشمکش کے مظہر تھے۔ مغرب میں میکانی تصور

حیات نے انسان کو ایک پیکر آب و گل سے زیادہ کوئی حیثیت نہیں دی تھی۔ اس تصور کی رو سے زندگی مادی تبدلیوں سے وجود میں آ جاتی تھی اور انہی اجزاء کے پریشان ہو جانے سے اس کا خاتمہ ہو جاتا تھا۔ اس کے برعکس، ایمانی تصور حیات کی رو سے حیات انسانی کا سرچشمہ مادہ سے ماوراء تھا اور موت اس کی آخری حد نہیں تھی بلکہ زندگی کی جوئے نغمہ خواں اس کے بعد بھی مسلسل روایاں دوال رہتی تھیں۔ مغربی سائنس کی رو سے علم کا دائرہ محسوسات کی چار دیواری تک محدود تھا۔ اس کے برعکس ایمانیات کی رو سے علم حقیقی کا سرچشمہ وحی تھا جو سرحد اداک سے ماوراء تھا۔ مغربی معاشرے کی بنیادیں، تہاً عقل پر استوار تھیں جس کا تقاضا ہر فرد کے اپنے مفاد کا تحفظ ہوتا ہے۔ اس کے برعکس، ایمانیات کی رو سے معاشرہ کی اساس، ان مستقل اقدار پر رکھی جاتی تھی جو تمام نوع انسانی کے لئے یکساں طور پر نفع و نقصان اور خیر و شر کی میزان ہوتی ہیں۔ عقل کا تقاضا دوسروں کا سب کچھ چھین کر اپنا آپ بنانا تھا لیکن عشق کا تقاضا، دوسروں کی ربویت سے اپنے نشووار مقاء کا سامان بھم پہنچانا تھا۔ عقل، انسانی زندگی کو سمٹا کر انفرادی دائرہ میں محبوس کر دیتی تھی۔ عشق اسے پھیلا کر ساری دنیا پر محیط کر دیتا تھا۔ عقل خود بین تھی، عشق جہاں میں۔ عقل من و تو کے امتیاز سے درخت کو شاخوں اور پتوں میں منقسم دیکھتی تھی۔ عشق کو ہر ذرہ میں آفتاب پہنماں نظر آتا تھا۔ عقل موحِّم تھا اُن لب بام رہتی تھی۔ عشق، آتشِ نمرود میں بے نظر کو دپڑنے کا متقاضی تھا۔ عقل، بلوہی حیلہ جو یہاں سکھاتی تھی اور عشق روحِ مصطفویٰ کا پیامبر تھا اور یہ حقیقت ہے کہ

ستیزہ کار رہائے ازل سے تا امروز

چراغِ مصطفویٰ سے شرار بو لہی

عقل و عشق کی یہی کشمکش تھی جس نے دانشکدہ مغرب میں، اقبال کے سینے کو وقفِ

اضطراب کر دیا اور اس سے دن کا چین اور رات کا آرام چھین لیا چنانچہ وہ کہتے ہیں کہ

اسی کشمکش میں گذریں میری زندگی کی راتیں

کبھی سوز و سازِ رومی کبھی پیچ و تاب رازی

یہی وہ دور تھا جس کے متعلق وہ بہت بعد میں کہا کرتے تھے کہ:

مجھے وہ درسِ فرنگ آج یاد آتے ہیں  
کہاں حضور کی لذت، کہاں حجاب دلیل

اقبال کی زندگی میں یہ مقام بڑا مشکل اور یہ دور اہم بڑا فیصلہ کی تھا۔ اگر اس کشکش میں دماغ، دل پر غالب آ جاتا۔ اگر مملکتِ عشق میں عقل کی حکمرانی ہو جاتی۔ اگر فلسفہ کی دلیلیں، ایمان کی بنیادوں کو متزلزل کر دیتیں۔ اگر زندگی کی سوداگرانہ مصلحت کو شیائی منای فقر و قلندری کو خرید لیتیں تو اس کے بعد نہ صرف یہ کہ اقبال نہ ہوتا، بلکہ نہ دنیا کے نقشہ پر پاکستان کا وجود ہوتا اور نہ ہم آپ آج عشق و محبت کے ان جگہ سوز افسانوں کو اس طرح دہراتے نہ ملت اسلامیہ ہندیہ کا اپنا کوئی مستقر و مقام ہوتا اور نہ آج یہاں ایمان و قرآن کے انسانیت ساز تصورات کے چرچے ہوتے۔ اس نازک وقت میں خود اقبال پر کیا گزر رہی تھی اس کا اندازہ وہی کر سکتا ہے جس پر کبھی یہ کیفیات خودوارد ہوئی ہوں۔ جب عقل و حکمت کی فسول سازیاں، اس کے لئے فریب نگاہ بننے کی کوشش کرتیں تو عشق و مستی کی رندانہ جرأت فرمائیاں، عروںِ حقیقت کے حسین چہرے سے ذرا نقاب سر کا دیتیں۔ وہ حقیقت کی اس ایک چلمی جھلک سے، فریبِ عقل سے جھنجھلا کر منہ مورٹ لیتا اور اثر و درد میں ڈوبی ہوئی نواے جگر گداز سے کہتا کہ:

الہی عقلِ خستہ پا کو ذرا سی دیوانگی سکھا دے

اسے ہے سودائے بخیہ کاری مجھے سر پیر ہن نہیں ہے

اور کبھی بیتاب ھولا دعائیں مانگتے کہ  
عطای اسلاف کا جذب دروں کر  
شریکِ نمرة لا مسخرنوں کر  
خرد کی گتھیاں سلبھا چکا میں  
مرے مولا مجھے صاحبِ جنون کر

مبداء فطرت کا یہ انداز عجیب ہے کہ جب تلاشِ حقیقت کی تریپ خلش انتہائی شدت اختیار کر لیتی ہے تو حقیقت اپنے چہرے سے خود آپ نقابِ اٹھادیتی ہے۔ یہی وہ مقام تھا جہاں نبی اکرمؐ سے فرمایا گیا کہ وجد ک ضالاً فحدی۔ ”ہم نے تجھے تلاشِ حقیقت میں سرگردان پایا تو منزلِ حیات

کی طرف را ہنمائی کر دی۔ ”چنانچہ جو شخص بھی تلاشِ حقیقت میں سرگردال رہتا ہے فطرت کا غیر مرئی ہاتھ اس کی راہنمائی کر دیتا ہے۔ عام انسانوں کی صورت میں یہ راہنمائی سبل (یعنی پگڈنڈیوں) کی طرف ہوتی ہے۔ وَالَّذِينَ جَاهَدُوا فِيْنَا لَنَهْدِيَنَّهُمْ سُبْلًا ۚ (29:69) لیکن رسول کی راہنمائی صراطِ مستقیم، یعنی زندگی کی متوازن شاہراہ کی طرف ہوتی ہے۔ پگڈنڈیوں پر چلنے والے اگر اپنارخ اس صراطِ مستقیم کی طرف کر لیں جس پر رسول کا مزن ہوتا ہے تو ان کی پگڈنڈیاں بھی اسی شاہراہ حیات سے مل جاتی ہیں۔ ورنہ ان کا کارروان حیاتِ فضائے عقل و خرد کے پیچ و خم میں گم ہو کر رہ جاتا ہے۔ جب تلاشِ حقیقت میں قلب اقبالؐ کی پیش خلش بھی شدت تک پہنچ گئی تو اس فیصلہ کن لمحے میں مبداء فیض کی کرم گستربی سے اس کا قدم صحیح راستہ کی طرف اٹھ گیا۔ جب عقل کی شر را گئیزیوں نے اسے چاروں طرف سے ہیکر کہا کہ اس طسم پیچ و تاب سے نکلنے کی راہ کوں تی ہے تو وہ گھبرا یا۔ لیکن ایک ثانیہ میں اس کا دل پر سوز پکاراٹھا کہ۔

چارہ این است کہ از عشق کشادے طلبیم

پیش او سجدہ گزاریم و مرادے طلبیم

اس جواب سے اقبالؐ کا وہ قلب بیتاب جو اس کشمکشِ خرد و جنوں سے سراپا اضطراب بن رہا تھا۔ ایمان و تلقین کی طہانیت بخش آسودگی سے قرار و سکون کی جنت بن گیا۔ یہی وہ لمحہ تھا جس کی یاد میں وہ اس کیف و مسٹی سے پکاراٹھتا تھا کہ:

جتھو جس گل کی تڑپاتی تھی اے بلبل مجھے

خوبی قسمت سے آخر مل گیا وہ گل ولے مجھے

جس کا نتیجہ یہ ہے کہ:

اب تاثر کے جہاں میں وہ پریشانی نہیں

ابل گلشن پر گراں میری غریب خوانی نہیں

قید میں آیا تو حاصل مجھ کو آزادی ہوئی

دل کے مٹ جانے سے میرے گھر کی آبادی ہوئی

ضو سے اُس خورشید کی اختر میرا تابندہ ہے  
چاندنی جس کے غبار راہ سے شرمندہ ہے  
یک نظر کر دی و آداب فنا آموختی  
اے خنک روزے کہ خاشاک مراد سختی

اس سے اقبال کے دل کو کس قدر بکھوئی نصیب ہو گئی اس کی خفیف سی جھلک اس نے اپنی اس نظم میں دکھائی ہے جو ”حسن و عشق“ کے عنوان سے با نگ درا میں شامل ہے۔ مضمون کے علاوہ اس نظم میں حسن شعریت، تراکیب کی نادرت، تشبیہات کی موزونیت، اور استعارات کی جستگی دیکھئے اور پھر اندازہ لگائیے کہ ابتداء ہی سے فطرت نے اس حقائق شناس قلب کو اسلوب بیان بھی کس قدر حسین و لکش عطا فرمایا تھا۔ (یہ 1905ء اور 1908ء کے درمیانی دور کی نظموں میں سے ہے) کہتے ہیں۔

جس طرح ڈوہتی ہے کشتی سیمین قمر

نور خورشید کے طوفان میں ہنگام سحر

جیسے ہو جاتا ہے گم نور کا آنچل لے کر

چاندنی رات میں مہتاب کا ہمنگ کنوں

جلوہ طور میں جیسے ید بیضاۓ کلیم

موجہ نگہت گلزار میں غنچے کی شیم

ہے ترے سیلِ محبت میں یونہی دل میرا

ہے میرے باغ سخن کے لئے تو بادِ بہار

میرے بیتاب تخيّل کو دیا تو نے قرار

جب سے آباد ترا عشق ہوا سینے میں

نئے جوہر ہوئے پیدا میرے آئینے میں

حسن سے عشق کی فطرت کو ہے تحریک کمال

تجھ سے سر سبز ہوئے میری امیدوں کے نہال

قافلہ ہو گیا آسودہ منزل میرا

یہ عشق کی پہلی منزل تھی جس میں قرار و سکون ہی مدعائے حیات سمجھا جاتا ہے۔ لیکن اس کے بعد وہ منزل آئی جس میں شورش و حرارت مقصودِ کائنات نظر آتا ہے۔ عشق کی ان بل انجیز شورشوں میں وہ لذت تھی کہ اقبال اس حظ و کیف کے لئے قدم قدم پر ہل من مزید کی دعا میں کرتا اور عجیب رقص وستی میں پکار لختا تھا کہ

گیسوئے تابدار کو اور بھی تابدار کر  
ہوش و خرد شکار کر، قلب و نظر شکار کر  
عشق بھی ہو جا ب میں حسن بھی ہو جا ب میں  
یا تو خود آشکار ہو، یا مجھے آشکار کر  
جب اقبال کو اس شکمش پیغم سے اس طرح فراغ نصیب ہو گیا تو اس نے عقل و خرد کے  
اس تمام دفتر بے معنی پر جو اپنے آپ کو وجہ قیامِ کائنات سمجھے ہوئے تھا، ایک قسمِ ریزنگاہ ڈالی اور  
اس سے اپنے مخصوص انداز میں کہہ دیا کہ

تیری متاعِ حیات، علم و ہنر کا سرور  
میری متاعِ حیات، ایک دلِ ناصبور  
فلسفہ نے یہ سناتوا اقبال سے پوچھا کہ ذرا یتو بتائیے کہ اس آشفۃ سامانی اور چاک گریبانی  
کی منطقی توجیہ کیا ہے؟ اقبال نے ہنس کر کہا کہ

حکیم میری نواوں کا راز کیا جانے  
ورائے عقل ہیں اہل جنوں کی تدبیر ہیں

جاتے جاتے طبیعت کی جھاڑیوں نے اس کا دامن الجھایا اور کہا کہ ذرا اٹھریئے کہ آپ کو  
آغازِ حیات کا راز بتاؤں۔ اقبال نے سنا اور قلندرانہ استغنا کی شان سے جواب دیا کہ

خردمندوں سے کیا پوچھوں کہ میری ابتدا کیا ہے  
کہ میں اس فقر میں رہتا ہوں میری انتہا کیا ہے  
فلکیات نے کہا کہ میری رصدگاہوں سے فضائے آسمانی کی محیر العقول پہنائیوں اور ان  
میں تیرنے والے تحریکیز کروں کا تمثیل نظر آئے گا۔ اس مردِ دانا نے سنا اور ایک خندہ زیرِ لبی

سے جواب دیا کہ اب یہ لا انتہا و سعین میرے لئے کوئی حقیقت نہیں رکھتیں۔  
 عشق کی اک جست نے طے کر دیا قصہ تمام  
 اس زمین و آسمان کو لامکاں سمجھا تھا میں

☆☆☆☆☆

اقبال کے سامنے جب مقصودِ حیات اس طرح واضح ہو گیا تو اس نے اپنے لئے مستقبل کا راستہ معین کر لیا۔ اس کے سامنے عشق کے اس زندگی بخش پیغام کو تمام دنیا کے انسانوں میں عام کرنا تھا۔ یاد رکھئے۔ جیسا کہ میں آگے چل کر بتاؤں گا۔ عشق سے اقبال کی مراد وہ نظامِ ربویت تھا جو جو حی کی بنیادوں پر استوار ہوتا تھا اور جس کا مقصود نوعِ انسانی کی فطری صلاحیتوں کا کامل نشووناقا تھا۔ یہ نظامِ تمام انسانیت کے لئے تھا لیکن اس کی ابتداء کسی ایسے خطے زمین اور ایسے گروہ سے کی جاسکتی تھی جو اس پیغام کی عملی تشكیل کے لئے اولین خیرین سکے۔ اس نے جب اپنی قوم پر زنگاہ ڈالی تو اسے یکسر راکھ کا ڈھیر پایا۔ بایس ہمدرد اسے اس راکھ کے ڈھیر کے نیچے سلگتی ہوئی چنگاریاں بھی دکھائی دیں۔ اس نے تہبیہ کر لیا کہ وہ اپنی آتشِ نوائی سے اس راکھ کے ڈھیر کو شعلہ جو الہ بنا کر اس سے نوعِ انسانی کے لئے زندگی کی حرارت کا کام لے گا چنانچہ اس نے یورپ ہی سے اپنے رفقاء کو اپنے اس پروگرام سے آگاہ کر دیا۔ عبدالقدار مرحوم کے نام اپنے خط میں لکھتے ہیں:

اٹھ کہ ظلمت ہوئی پیدا ۴۷ق خاور پر  
 بزم میں شعلہ نوائی سے اجالا کر دیں  
 ایک فریاد ہے مانند سپند اپنی بساط  
 اسی ہنگامے سے محفل تھا و بالا کر دیں  
 اہلِ محفل کو دکھا دیں اثرِ صیقلِ عشق  
 سنگِ امروز کو آئینیہ فردا کر دیں  
 شمع کی طرح جنیں بزم گہ عالم میں  
 خود جلیں، دیدہ اغیار کو بینا کر دیں  
 بلکہ اس سے بھی زیادہ واضح اور متعین انداز سے کہ

گئے وہ ایام اب زمانہ نہیں ہے صحر انور دیوں کا  
جہاں میں مانند شمعِ سوزاں، میانِ محفل گداز ہو جا  
وجود افراد کا مجازی ہے ہستی قوم ہے حقیقی  
فدا ہو ملت پہ یعنی آتشِ زنِ طلسِ مجاز ہو جا  
یہ ہند کے فرقہ ساز اقبال آذری کر رہے ہیں گویا  
بچا کے دامن بتوں سے اپنا غبار را ہ ججاز ہو جا

ان آزوؤں اور دعاوں، ان ولوؤں اور تمناؤں کو دل میں لے کر اقبال ہندوستان واپس  
آیا۔ گیا تو ایک مجموعہ اضداد تھا۔ واپس آیا تو ہمہ تن یک رنگ و یک آہنگ۔ گیا تو دل میں  
شکوک و شہہات کی ہزاروں پھنسیں لئے ہوئے۔ آیا تو اسے سکون و طمانتی کی جنت بنائے  
ہوئے۔ گیا تھا فلسفی بننے کے لئے۔ آیا نوع انسانی کے لئے پیامبر بن کر۔ گیا تھا سازِ عقل لے کر  
آیا سوزِ عشق خرید کر اور اس متاع سوز و ساز اور سرمایہ پُش و گداز کو لے کر آیا۔ اس برف آلوہ  
سرزمینِ مغرب سے جہاں عشق و ایمان کی رہی چنگاریاں بھی بھج جایا کرتی ہیں۔ گیا تھا تو وہ  
انداز تھا اور واپس آیا تو اس شان سے کہ کیف و مستقی کی فضاوں میں جھوم رہا ہے اور وجود و قص  
کے عالم میں گنگانار ہا ہے کہ

کافر ہندی ہوں میں، دیکھ میرا ذوق و شوق  
دل میں صلوٰۃ و درود لب پہ صلوٰۃ و درود  
شووق میری لے میں ہے، شوق میری نے میں ہے  
نغمہ اللہ ہو، میرے رگ و پے میں ہے

لیکن عشق و جنون کی ان وادیوں میں پہنچ کر اقبال نے عقل کو تیاگ نہیں دیا۔ اس لئے کہ  
عقل خرد کو تیاگ دینا، قرآن کا پیغام نہیں رہبانتی کا مسلک ہے۔ قرآن کی رو سے عقل اور وحی  
کا تعلق ایسا ہی ہے جیسے انسان کی آنکھ اور روشنی کا تعلق ہے جو اپنی آنکھ سے کام نہیں لیتا اس کے  
لئے روشنی کا عدم وجود برابر ہے اور آنکھ بغیر روشنی کے بیکار ہے۔ لہذا قرآن کا پیغام عقل کو وحی  
کے تابع رکھنا اور ان دونوں کے امترانج سے ایک نئی دنیا کی تعمیر کرنا ہے۔ چنانچہ عقل و عشق، خرد و

جنوں، ذکر و فکر، خبر و نظر، علم و حضور کے اس حسین امتراج کا نام تھا۔ اقبال جس نے کہا کہ  
 خرد نے مجھ کو عطا کی نظر حکیمانہ  
 سکھائی عشق نے مجھ کو حدیثِ رندانہ  
 اور مشرق و مغرب دونوں کو یہ پیغام دیا کہ  
 غربیاں را زیر کی سازِ حیات  
 شرقیاں را عشقِ رازِ کائنات  
 زیر کی از عشق گردد حق شناس  
 کارِ عشق از زیر کی محکم اساس  
 عشق چو با زیر کی ہمبر شود  
 نقشِ بدِ عالم دیگر شود  
 خیز و نقشِ عالم دیگر بنه  
 عشق را بازِ زیر کی آمیز ده

مغرب نے تنہا عقل کی ابلہ فریبیوں سے ساری دنیا کو قمارخانہ بنارکھا تھا۔ مشرق میں ملا اور صوفی کی کمگہی نے اسلام جیسے انقلاب در آغازِ نظامِ حیات کو بنے تجھ رسموم کا مجموعہ اور حکومی و نا امیدی کے مسلک گوسفندی کا نقیب قرار دے رکھا تھا۔ اقبال کے پیشِ نظر مغرب اور مشرق کے ان دونوں تصوراتِ زندگی کے خلاف جنگ کرنا تھا۔ چونکہ فطرت نے اقبال سے یہ بہت بڑا کام لینا تھا اس لئے اس مقصدِ عظیم کے لئے خاص طور پر تیار کیا گیا۔ ”فرشتوں کے نامِ خدا کے پیغام“ میں ہے کہ

تہذیبِ نوی کا رگہ فتنہ گری ہے

آدابِ جنوں شاعرِ مشرق کو سکھا دو

اور انہی آدابِ جنوں کا اثر تھا کہ اس نے تہذیبِ حاضر کے اس نگاہ فریب طلسم کو توڑ کر رکھ دیا

فرنگی شیشہ گر کے فن سے پتھر ہو گئے پانی

مری اکسیر نے شیشے کو بخشی سخنی خارا

لیکن تہذیبِ نو کے اس سیالاب سے کہیں زیادہ ہلاکت انگیزِ خود اپنے ہاں کے مکتب و

خانقاہیت کی تعلیم تھی جس کے خلاف اقبال گو مسلسل جہاد کرنا تھا۔ اس کے لئے اس نے متلاشیان حقیقت کو پکار کر کہا کہ

مرے کدو کو غنیمت سمجھ کے بادہ ناب  
نہ مدرسے میں ہے باقی نہ خانقاہ میں ہے  
وہ ان سے بار بار کہتا کہ

رہ و رسم حرم نامحرمانہ  
کلیسا کی ادا سوداگرانہ  
تبرک ہے مرا پیرا ہن چاک  
نہیں اہل جنوں کا یہ زمانہ

اس نے دیکھا کہ مدعاں علم شریعت انسانی زندگی کے ابتدائی مسائل تک سے ناواقف ہیں  
اس لئے ان کے لئے قطعاً ناممکن ہے کہ وہ مقامِ کبریٰ کو پہچان سکیں۔ اس نے ملا سے بر ملا کہا کہ  
عجب نہیں کہ خدا تک تری رسائی ہو

تری نگہ سے ہے پوشیدہ آدمی کا مقام  
تری نماز میں باقی جلال ہے نہ جمال  
تری اذال میں نہیں ہے مری سحر کا بیام

جب ارباب شریعت و طریقت کی سطح میں نگاہیں اس کے حقیقت رس پیغام پر تنقید کرتیں  
تو وہ اپنے مخصوص انداز میں مسکراتا اور بے نیازانہ کہہ دیتا کہ یہ بیچارے معذور ہیں اس لئے  
معاف کر دینے کے قابل۔ نہیں جانتے کہ میں کیا کہتا ہوں اور کس مقام سے کہتا ہوں۔

کیا صوفی و ملا کو خبر میرے جنوں کی  
ان کا سرِ دامن بھی ابھی چاک نہیں ہے  
لیکن جانے والی نگاہیں جانتی تھیں کہ یہ داندہ اسرار حقیقت کیا کہتا ہے۔ وہ ایک دوسرے  
سے ملتے اور اعتراف کرتے کہ

رازِ حرم سے شایدِ اقبال باخبر ہے  
ہیں اس کی گفتگو کے اندازِ مح�انہ

وہ جانتا تھا کہ ہماری مروجہ شریعت اور طریقت دونوں کے مستعار تصوراتِ اسلام کے عجیب ایڈیشن  
ہیں جن پر صرف ڈسٹ کور (Dust-Cover) قرآن کا ہے۔ اسے خوب معلوم تھا کہ یہ عجیب نظریات  
زندگی فکرِ اسلامی کے سچے طبیب پر اکاں بیل کی طرح مسلط ہیں۔ جب تک اس اکاں بیل کو والگ نہیں کیا  
جائے گا۔ شجرِ ملت کبھی شفاقت و شاداب نہیں ہو سکے گا۔ اس لئے وہ پوچھنے والوں سے کہتا کہ  
کتنے ہیں فاش رموز قلمدری میں نے  
کہ فکرِ مدرسہ و خانقاہ ہو آزاد

ظاہر ہے کہ ایسے انقلابِ آفرین پیغام کی ہر طرف سے مخالفت ہونی تھی۔ لیکن اس نے اس  
مخالفت کی کوئی پرواہ نہ کرتے ہوئے اپنی آتشِ نوازی کو مسلسل جاری رکھا اور اس طرح رفتہ رفتہ فضائے  
ملت اس کی آئینہم شہی اور نالہ سحری سے اثر پذیر ہوتی چلی گئی۔ اسی حقیقت کے پیشِ نظر اس نے لہا تھا کہ  
مریٰ نوا سے ہوئے زندہ عارف و عالمی  
دیا ہے میں نے انہیں ذوقِ آتش آشامی

لیکن اس کے باوجود اس کی قوم جس خواب گراں میں سور ہی تھی اسے اس سے جگانا کچھ  
آسان کام نہ تھا۔ ہزار برس سے گاڑی زندگی کی صراطِ مستقیم چھوڑ کر دوسرا پڑھی پر چلی جا رہی  
تھی۔ اسے اس مقام سے واپس لا کر پھر سے صحیح لائن پر ڈالنا، آفتابِ مغرب کی طنا میں کھینچ کر  
اسے سوئے مشرق لانا تھا۔ اسے خدا سے شکایت ہی یہ تھی۔

میں بندہ ناداں ہوں مگر شکر ہے تیرا  
رکھتا ہوں نہانخانہ لاہوت سے پیوند  
اک ولولہ تازہ دیا میں نے دلوں کو  
لاہور سے تاخاکِ بخارا و سمرقند  
تاثیر یہ ہے میرے نفس کی کہ خزان میں  
مرغانِ سحرخواں مری صحبت میں ہیں خورسند

لیکن مجھے پیدا کیا اس دلیں میں تو نے

جس دلیں کے بندے ہیں غلامی پر رضامند

واضح رہے کہ اقبال کے نزدیک آزادی سے مفہوم یہ نہیں تھا کہ انگریزوں کی بجائے حکومت ہمارے اپنے ہاتھ میں آجائے۔ بلکہ یہ کہ اس خطہ زمین کے مسلمان، انسانوں کے بنائے ہوئے تو انہیں کی بجائے ضابطہ خداوندی کے مطابق زندگی بسر کر سکیں، اسی مقصد کے لئے اس نے ملت اسلامیہ کو پاکستان کا تصور دیا تھا۔ لیکن قوم نے اس وقت اس تصور کو ایک شاعر کا افسانوی تخلی سمجھ کر اس پر غور و فکر کی بھی ضرورت نہ سمجھی۔ ایک طرف اپنی قوم کا یہ عالم تھا اور دوسری طرف مخالف قوتیں برق رفتاری کے ساتھ چاروں طرف سے ہجوم کر کے امنڈے چلی آ رہی تھیں۔ حالات ایسے نامساعد تھے لیکن بایس ہمہ وہ اس سیلا ب بلا انگیز میں روشنی کے مینار کی طرح کھڑا تھا کہ زمانہ کی تلاطم انگیز موجیں آئیں اور اپنا سر پھوڑ کرو اپس چلی جائیں۔ یہی تھے وہ حالات جن کے متعلق اس نے کہا تھا کہ

ہوا ہے گوند و تیز لیکن چراغ اپنا جلا رہا ہے

وہ مردرویش جس کو حق نے دیئے ہیں انداز خسرو وانہ

ان ناموافق حالات میں ہم رہاں ست عناصر سے مایوسیوں کے چھلاؤے سے ڈراتے

اور ٹھنڈی سانس بھر کر کہتے کہ

ہر نفس اقبال تیرا آہ میں مستور ہے

سینہ سوزاں ترا فریاد سے معمور ہے

قصہ گل ہم نوایاں چمن سنتے نہیں

اہل محفل تیرا پیغام کہن سنتے نہیں

زندہ پھر وہ محفل دیرینہ ہو سکتی نہیں

شمع سے روشن شبِ دوشینہ ہو سکتی نہیں

تو اس کا چہرہ تتما اٹھتا، پیشانی جوشی محیت سے شفق آلو دھو جاتی۔ وہ امیدوں کی ایک دنیا

اپنے جلو میں لئے اٹھتا اور حزم و یقین کی پوری قوتوں سے کہتا کہ

ہم نشیں! مسلم ہوں میں، تو حید کا حامل ہوں میں  
 اس صداقت پر ازال سے شاید عادل ہوں میں  
 بپس موجودات میں پیدا ہمارت اس سے ہے  
 اور مسلم کے تخیل میں جسارت اس سے ہے  
 حق نے عالم اس صداقت کے لئے پیدا کیا  
 اور مجھے اس کی حفاظت کے لئے پیدا کیا  
 میری ہستی، پیر ہن عربیانی عالم کی ہے  
 میرے مت جانے سے رسولی بنی آدم کی ہے  
 کب ڈرا سلتا ہے غم کا عارضی منظر مجھے  
 ہے بھروسہ اپنی ملت کے مقدار پر مجھے  
 ہاں یہ سچ ہے، چشم برعہد کہن رہتا ہوں میں  
 ابلِ محفل سے پرانی داستان کہتا ہوں میں  
 یادِ عہد رفتہ میری خاک کو اکسیر ہے  
 میرا ماضی میرے استقبال کی تفسیر ہے  
 سامنے رکھتا ہوں اس دورِ نشاط افزاؤ میں  
 دیکھتا ہوں دوش کے آئینے میں فردا کو میں

وہ جانتا تھا کہ نا امید یوں کے چھلاوے سے ڈرانے والے وہ ہیں کہ مدت ہائے دراز  
 سے تقلید اور بے عملی کے حیات سوز اثرات ان کی ہڈیوں کے گودے تک میں سراہیت کر چکے ہیں  
 اور وہ اپنی زندگی میں خفیف سی تبدیلی کے تصور تک سے گھبرا لٹھتے ہیں۔ وہ ان پیران کہن سے  
 کوئی توقع نہیں رکھتا تھا، اس لئے وہ اپنے پیغام کا حقیقی خاطب ان نوجوانوں کو سمجھتا تھا جن کے  
 قلب و نگاہ کی تبدیلی، قوموں کی تقدیریں بدل دیا کرتی ہے۔ انہی کو وہ اپنی متاع سوز و گلزار کا  
 وارث سمجھتا اور انہی کے لئے راتوں کو اٹھا لٹھ کر دعا نئیں مانگا کرتا تھا کہ:

شراب کہن پھر پلا ساقیا  
وہی جام گردش میں لا ساقیا  
خرد کو غلامی سے آزاد کر  
جو انوں کو پیروں کا استاد کر  
تڑپنے پھٹکنے کی توفیق دے  
دلِ مرتضیٰ، سوزِ صدیق دے  
ترے آسمانوں کے تاروں کی نیر  
زمینوں کے شب زندہ داروں کی خیر  
جو انوں کو سوزِ جگر بخش دے  
مرا عشق میری نظر بخش دے  
مرے دیدہ ترکی بے خوابیاں  
مرے دل کی پوشیدہ بے تابیاں  
مرے نالہ نیم شب کا نیاز  
مری خلوت و انجمن کا گداز  
امنگیں مری، آرزوئیں مری  
امیدیں مری جستجوئیں مری  
یہی کچھ ہے ساتی متاع فقیر  
اسی سے فقیری میں ہوں میں امیر  
مرے قافلے میں لٹا دے اسے  
لٹا دے ٹھکانے لگا دے اسے

ملت کے مستقبل کا یہی غم پہاں تھا جس نے اقبال پر راتوں کی نیند حرام کر رکھی تھی۔ علی  
بخش کا بیان ہے کہ جن دنوں آپ کی طبیعت زیادہ غرائب تھی، ایک رات، پچھلے پھر، میں نے سنائے  
پلنگ سے سکیوں کی آواز آرہی ہے۔ چکپے سے قریب گیا تو دیکھا کہ آپ تکیہ پر کہنیاں لیکے

دونوں ہاتھوں سے سر تھامے بیٹھے ہیں اور زار و قطار رور ہے ہیں۔ رور ہے اور گنگنا رہے ہیں کہ

مجھے آہ و فناں نیم شب کا پھر پیام آیا  
تھم اے رہرو! کہ پھر شاید کوئی مشکل مقام آیا  
اس غزل کے دو شعراً و بھی سننے فرماتے ہیں۔

ذرا تقدیر کی گہرائیوں میں ڈوب جا تو بھی  
کہ اس جنگاہ سے میں بن کے تباخ بے نیام آیا  
چل اے میری غربتی کا تماشا دیکھنے والے  
وہ محفل اٹھ گئی جسم کہ مجھ تک دور جام آیا

علی الصباح حسب معمول حکیم صاحب آئے۔ دیکھا تو رنگ معمول سے زیادہ زرد ہے  
اور چہرہ پہلے سے زیادہ افسرده۔ آنکھیں سوچ رہی ہیں اور کمزوری بڑھ گئی ہے۔ کیفیت مزاج کا  
پوچھا تو آنکھوں میں آنسو ڈبڈا آئے اور مشکل اتنا کہہ سکے کہ  
کس سے کہوں کہ زہر ہے میرے لئے مئے حیات

کہنہ ہے بزمِ کائنات تازہ ہیں میرے واردات  
حکیم صاحب نے ہلکے سے قبسم سے کہا کہ آپ تو دنیا بھر کے مسائل کا حل دوسروں کو  
 بتاتے رہتے ہیں۔ اپنی مشکل کا حل کیوں نہیں تلاش کر پاتے! انہوں نے بھی اسی انداز کے قبسم  
 زیر لبی سے فرمایا کہ کیا کہوں!

مقام ہوش سے آسان گذر گیا اقبال  
مقام شوق میں کھویا گیا یہ دیوانہ  
حکیم صاحب نے پوچھا کہ بالآخر وہ کوئی بات ہے جس کاغم آپ کو اس طرح نہ ہال کئے  
جارہا ہے۔ کہا کہ حکیم صاحب! آپ دیکھتے نہیں کہ

جلوتیاں مدرسہ کو رنگاہ و مردہ ذوق  
خلوتیاں میدۂ کم طلب و تھی کدو

میں کہ مری غزل میں ہے آتشِ رفتہ کا سراغ  
میری تمام سرگذشت، کھوئے ہوؤں کی ججتو  
حکیم صاحب نے کہا کہ آپ کا مرض زیادہ تشویش انگیز ہوتا جا رہا ہے۔ آپ کو کچھ دنوں  
کے لئے ان تفکرات کو چھوڑنا ہو گا۔ انہوں نے ایک ٹھنڈی سانس لیتے ہوئے کہا کہ حکیم  
صاحب! میں جانتا ہوں کہ

پھونک ڈالا ہے مری آتشِ نوائی نے مجھے  
لیکن یہ بھی تحقیقت ہے کہ

اور میری زندگانی کا یہی سامان بھی ہے  
اتنے میں ڈاک آگئی۔ دیکھا تو اس میں ایک خط ایک ایسے فلسفہ زدہ نوجوان کا تھا جس  
کے والد سے آپ کے دیرینہ مراسم تھے۔ انسے جیسا کہ فلسفہ کے ابتدائی مرحل میں اکثر ہوتا  
ہے جب کہ طالب علم کے افکار میں ہنوز پچھلی نہیں آتی، نفسِ انسانی، وہی، حیات بعد الممات،  
مستقل اقدار وغیرہ تصورات پر نہایت طنز آمیز اعتراضات کئے تھے۔ آپ نے خط پڑھ کر پنسل  
اٹھائی اور اسی کی پشت پر لکھ دیا کہ

میں اصل کا خاص سومناتی  
آباء مرے لاتی و مناتی  
تو سید ہاشمی کی اولاد  
میری کفِ خاک برہمن زاد  
ہے فلسفہ میرے آب و گل میں  
پوشیدہ ہے ریشہ ہائے دل میں  
اقبال اگرچہ بے ہنر ہے  
اس کی رگ رگ سے باخبر ہے  
شعلہ ہے ترے جنوں کا بے سوز  
سن مجھ سے یہ نکتہ دل افروز

افکار کے نغمہ ہائے بے صوت  
 ہیں ذوق طلب کے واسطے موت  
 دیں مسلک زندگی کی تقویم  
 دیں سرِ محمد و برائیم  
 دل در سخنِ محمدی بند  
 اے پورِ علیؑ، زبو علی چند

ابھی اس خط کا جواب ختم نہیں ہونے پایا تھا کہ لاہور کے ایک مشہور روزنامہ کے مدیر جن  
 کا شمار آپ کے حلقہ ارادتمندان میں ہوتا تھا، اندر آگئے۔ خیریت مراجع کے بعد کہا کہ آپ نے  
 دیکھا ہے کہ آپ کے حالیہ بیان پر فلاں اخبار کے ایڈیٹر نے کیسے رکیک جملے کئے ہیں۔ آپ  
 مسکرائے اور کہا کہ میں نے دیکھا تو نہیں۔ کل شام فلاں صاحب سے سنا ضرور تھا۔ انہوں نے  
 جھجکتے ہوئے پوچھا کہ کیا آپ کوئی جواب لکھیں گے۔ آپ نے اس کی طرف مڑ کر دیکھا اور کہا،  
 کہ بھائی! میں ان جھمیلوں میں کبھی نہیں الجھتا؟ آپ مجھے جانتے ہیں کہ

درویشِ خدا مست نہ شرقی ہے نہ غربی  
 گھر میرا نہ دلی نہ صفاہاں نہ سمرقد  
 کہتا ہوں وہی بات سمجھتا ہوں جسے حق  
 نے الہ مسجد ہوں نہ تہذیب کا فرزند  
 اپنے بھی خفا مجھ سے ہیں بیگانے بھی ناخوش  
 میں زہر ہلائل کو کبھی کہہ نہ سکا قند  
 ہوں آتشِ نمرود کے شعلوں میں بھی خاموش  
 میں بندہ مومن ہوں، نہیں داتہ اسپند  
 پرسوز و نظر باز و نکوین و کم آزار!  
 آزاد و گرفتار و تھی کیسہ و خورسند

ہر حال میں میرا دل بے قید ہے خرم  
کیا چھینے گا غنچے سے کوئی ذوق شکر خند  
حتیٰ کہ میرا تو یہ عالم ہے کہ

چپ رہ نہ سکا حضرت یزدال میں بھی اقبال  
کرتا کوئی اس بندہ گستاخ کا منہ بند

مدیر صاحب نے کہا کہ درحقیقت یہ ایک سازش ہے دو قوموں کے اس نظریہ کے خلاف  
جس کا تصور آپ نے پیش کیا ہے اور جس کی رو سے مسلمانان ہند کو اپنے مستقبل کے لئے ایک  
 واضح اور درخشنan نصب العین مل گیا ہے۔ آپ نے پھر مسکرا کر فرمایا کہ سازش ہے تو ہوا کرے  
مجھے اس کی کیا پرواہ ہے۔

رہے ہیں اور ہیں فرعون میری گھات میں اب تک  
مگر کیا غم کہ میری آشیں میں ہے یہ بیضا

بعد سہ پھر حسب معمول پھر ملنے والوں کا اجتماع ہوا۔ دنیا بھر کے مسائل پر گفتگو ہوتی  
رہی۔ ایک صاحب نے کہا کہ (مولانا) حسین احمد مدنی نے آپ کے اشعار کے جواب میں جو بیان  
دیا ہے وہ آپ کی نظر وہ سے گذرنا! فرمایا کہ ہاں میں نے دیکھا ہے۔ انسے کہا کہ مولوی صاحب  
نے قوم اور ملت کے متعلق جو لفظی بحث چھیڑی ہے آپ اس کا کچھ جواب دیں گے؟ فرمایا کہ

قلندر جز دو حرف لا الہ اکچھ بھی نہیں رکھتا

فقیہہ شہر قاروں ہے لغت ہائے جازی کا  
حدیث بادہ و بینا و جام آتی نہیں مجھ کو  
نہ کر خارا شگافوں سے تقاضا شیشه سازی کا

پھر حلقہ کا کش لگا اور مسکراتے ہوئے فرمایا  
کہاں سے تو نے اے اقبال سیکھی ہے یہ درویشی  
کہ چرچا بادشاہوں میں ہے تیری بے نیازی کا  
آپ کے حلقہ احباب میں بعض لوگ ایسے بھی تھے جنہیں ہمیشہ اس بات کا قلق رہتا کہ

نالائق اور جاہل لوگ بڑے بڑے مناصب و مدارج حاصل کئے جاتے ہیں اور آپ ہیں کہ جن کی قابلیت کا سکھ ساری دنیا مان رہی ہے لیکن اس طرح ایک گوشے میں پڑے ہیں۔ وہ آتے اور آپ سے کہتے کہ فلاں اسمی خالی ہو رہی ہے۔ آپ اپنی آمادگی ظاہر کر دیجئے، فوراً کامیابی ہو جائے گی۔ آپ ان مغلص بھی خواہوں کی سادگی پر مسکراتے اور جی ہی میں کہتے کہ میں انہیں کس طرح بتاؤں کہ مبداء فیض کی عنایاتِ خسر و امانے مجھے کیا عطا کیا ہے اور یہ مجھے کس طرف بل رہے ہیں۔ وہ زیادہ اصرار کرتے تو آپ ان سے کہتے کہ

فطرت نے نہ بخشنا مجھے اندیشہ چلا ک  
رکھتی ہے مگر طاقت پرواز مری خاک  
وہ خاک کہ ہے جس کا جنوں صیقل ادراک  
وہ خاک کہ جریل کی ہے جس سے قبا چاک  
وہ خاک کہ پروائے نشیمن نہیں رکھتی  
چنتی نہیں پہنانے چمن سے خس و خاشاک  
اس خاک کو اللہ نے بخشے ہیں وہ آنسو  
کرتی ہے چمک جس کی ستاروں کو عرق ناک

جاوید سے آپ کو بہت محبت تھی۔ وہ ابھی بچہ ہی تھا لیکن اس سے آپ بڑے کام کی باتیں کرتے تھے۔ ایک دن اس نے پوچھا کہ اباجان آپ کے پاس نہ اچھے کچھے کپڑے ہیں نہ قیمتی صوفے اور قالین ہیں۔ نہ بہت سے نوکر چاکر ہیں، نہ موڑ رہی ہے۔ لیکن آپ کے پاس بڑے بڑے لوگ آتے ہیں۔ یہ آپ کی اتنی عزت کیوں کرتے ہیں؟ آپ نے اس کے سر پر ہاتھ پھیرا اور کہا کہ بیٹا!

ہے میری بساط کیا جہاں میں  
بس ایک فغان زیر بامی  
اک صدقی مقال ہے کہ جس سے  
میں چشم جہاں میں ہوں گرامی

جب آپ اندر گئے ہیں تو جاوید نے پہلا خط اپنے ہاتھ سے لکھ کر بھیجا۔ اس کے جواب میں آپ نے اسے لکھا کہ

دیارِ عشق میں اپنا مقام پیدا کر  
نیا زمانہ نئے صح و شام پیدا کر  
خدا اگر دلِ فطرت شناس دے تجھ کو  
سکوتِ لالہ و گل سے کلام پیدا کر  
میں شاخ تاک ہوں میری غزل ہے میراث مر  
مرے شر سے منے لالہ فام پیدا کر  
مرا طریق امیری نہیں فقیری ہے  
خودی نہ بچ غربتی میں نام پیدا کر



زمانہ آگے بڑھتا گیا اور اس کے ساتھ ہی اقبال کے پیغام کی تندی اور تیزی بھی شدت اختیار کرتی چلی گئی۔ اس کی نگہ بصیرت دیکھ رہی تھی کہ دنیا میں کیا ہونے والا ہے اور اس کی بساطِ سیاست پر مسلمان کس طرح پٹ رہا ہے۔ اس آنے والے انقلاب کے تصور سے جوں جوں اس کا احساس شدید ہوتا جاتا اس کی نواکی تلبی بھی تیز ہوتی جاتی۔ اقبال کے پیش نظر پوری انسانیت کے اندر ایک ایسا انقلاب برپا کرنا تھا جس سے یہ زمین بدل جائے، یہ آسمان بدل جائے اور خاکِ آدم کو وہ نمود حاصل ہو جس کے لئے اس طرح سنوارا گیا تھا۔ انقلاب آفرینی کا یہی وجہ تھا جس کے متعلق اقبال نے کہا ہے کہ

حضورِ حق میں اسرافیل نے میری شکایت کی  
یہ بندہ وقت سے پہلے قیامت کرنے دے پیدا  
ندا آئی کہ آشوبِ قیامت سے یہ کیا کم ہے  
گرفتہ چینیاں احرام و مکی خفتہ در بٹھا

دوسرے مقام پر کہتے ہیں کہ  
کی حق سے فرشتوں نے اقبال کی غمازی  
گتناخ ہے کرتا ہے فطرت کی حنا بندی  
خاکی ہے مگر اس کے انداز ہیں افلاکی  
رومی ہے نہ شایی ہے کاشی نہ سمرقندی  
سکھلائی فرشتوں کو آدم کی تڑپ اس نے  
آدم کو سکھاتا ہے، آداب خداوندی

اُدھر آسمان پر تو یہ باتیں ہو رہی تھیں لیکن اُدھر زمین والے ہنوز یہی طنہیں کر پائے تھے  
کہ اقبال جو کچھ کہتا ہے اسکا سرچشمہ کیا ہے؟ کوئی کہتا کہ اس کے کلام میں سوز و گداز اور کیف و  
مسٹی کے ذذ کرے ان نقوش کے اثرات کا نتیجہ ہیں جو بچپن کی مشرقی تعلیم اور تصوف آمیز ماحدول  
نے اس کے تحت اشعار میں مرتب کر رکھے ہیں۔ کوئی کہتا کہ اسکی فلک، بیٹھے، برگسان، الیگزینڈر،  
وارڈ، چیز، جیسے مغربی مفکرین کے فلسفہ کی رہیں منت ہے۔ اقبال یہ سب کچھ سنتا اور ان سادہ  
لوح معترضین سے کہتا کہ جب تم اس منع علم و یقین سے آشنا نہیں ہو جو میری فلکر کا سرچشمہ ہے تو  
اس باب میں قیاس آرائیاں کیوں کرتے ہو؟ میری فکر نہ مشرقی مکتب و خانقاہ سے متاثر ہے نہ  
مغربی حکمت و فلسفہ کی منت پذیر۔

نہ فلسفی سے نہ مُلّا سے ہے غرض میری  
یہ دل کی موت وہ اندیشہ و نظر کا فساد  
میں نے مشرق و مغرب دونوں کے علوم و فنون کا گھر امطالعہ کیا ہے۔ ان میں مجھے حقیقت کا  
کہیں سراغ نہیں ملا۔

بہت دیکھے ہیں میں نے مشرق و مغرب کے میخانے  
یہاں ساقی نہیں پیدا وہاں بے ذوق ہی صہبا  
میری فلکر کی سے بھی متاثر نہیں۔ میں نے کسی چیز کو تقلید اور یکھاہی نہیں بلکہ ہر شے کو از خود  
پر کھا ہے اور اپنے نتائج آپ مستنبط کئے ہیں۔

میان آب و گل خلوت گزینم  
 ز افلاطون و فارابی بریدم  
 نگردم از کسے دریوزہ چشم  
 جہاں را جز بچشم خود نہ دیدم

یہی میر اسلک ہے جس سے اب کیفیت یہ پیدا ہو چکی ہے کہ لاکھ پر دوں میں چھپی ہوئی  
 حقیقت، میری نگہ تجسس کے سامنے از خود بے نقاب ہو جاتی ہے۔ کیا تم نے سنانہیں کہے

اقبال نے کل اہل خیابان کو سنایا  
 یہ شعر نشاط آور و پرسوز و طربناک  
 میں صورتِ گل دست صبا کا نہیں محتاج  
 کرتا ہے میرا جوش جنوں میری قبا چاک

یہی وہ حقیقت کشائی ہے جس سے میری دیدہ و ری کا یہ عالم ہے کہ  
 حادثہ وہ جو ابھی پرده افلاک میں ہے  
 عکس اس کا مرے آئینہ ادراک میں ہے

چنانچہ وہ جہاں فرد اجس کے انتظار میں آسمان کے تاروں کی آنکھیں ایک  
 مدت سے محروم خواب ہیں، میرا یہاں اس کے لئے طاری پیش رس ہے،  
 عالمِ نو ہے ابھی پرده تقدیر میں  
 میری نواوں میں ہے اس کی سحر بے حجاب

لہذا اس عالمِ ہست و بود کی حقیقت صرف اس پر کھل سکتی ہے جس کی سمجھ میں میرا پیغام  
 آجائے۔

نظر آئے گا اسی کو یہ جہاں دوش و فردا  
 جسے آگئی میسر مری شوخی نظارا  
 لوگ سمجھتے ہیں کہ اقبال، جاوید منزل میں پلٹ پر لیٹے لیٹے حقہ پیتا رہتا ہے اور شاعری کرتا  
 رہتا ہے۔ انہیں کیا معلوم کہ وہ کیا کہہ رہا ہے۔

مرے ہم صیفِ رے بھی اثرِ بہار سمجھے  
انہیں کیا خبر کہ کیا ہے یہ نوائے عاشقانہ

یہ شاعری نہیں ہے۔ نہ ہی شاعری کسی پیغام بر کے شایانِ شان ہوتی ہے۔ جس کے سامنے زندگی کا نصبِ العین متعین ہوا اس کا ہر قدم اسی نصبِ العین کی طرف اٹھ رہا ہوا اور اس لئے وہ ہر مخاطب کو اسی منزل کی طرف لے جا رہا ہوا سے شاعری سے کیا واسطہ!

مری نوائے پریشان کو شاعری نہ سمجھے  
کہ میں ہوں محرومِ رازِ درونِ میخانہ  
یہ وہی ”رازِ درونِ میخانہ“ تھے جن کے متعلق میں نے زبورِ حجم میں کہا ہے کہ

زیبروں در گذشم، ز درونِ خانہ گویم  
سخنِ نکفتہ را چ قلندرانہ گفتہ

تم اسے شاعری سمجھتے ہو اور میں شاعری کو اپنے خلاف تہمت خیال کرتا ہوں۔

نہ پندراری کہ من بے بادہِ مسٹم  
مثالِ شاعر اس افسانہِ بستم

نہ بینی خیر ازاں مردِ فرو دست  
کہ برمًا تہمتِ شعر و سخن بست

تم اسے حسن و شباب کے نگین افسانے سمجھتے ہو؟ تم اسے عہدِ کہن کی خواب آور داستانیں تصویر کرتے ہو؟ تم یہی سمجھے بیٹھے ہو کہ یہ گل و مل کی فرضی کہانیاں ہیں؟ تمہارا اندازہ یہی ہے کہ یہ ایک شاعر کی دنیاۓ تصورات کی پریشانِ خیالیاں ہیں؟ اگر تمہارا یہی اندازہ ہے تو کس قدر غلط ہے، تمہارا یہ اندازہ؟ اگر تمہارا یہی خیال ہے تو کس قدر باطل ہے تمہارا یہ خیال! اگر تم جانتا چاہتے ہو کہ جو کچھ میں کہتا ہوں وہ درحقیقت ہے کیا، تم آؤ! امیرے متنے سخن کے پیالے میں جھانک کر دیکھو اس میں کیا نظر آتا ہے؟

دو عامِ راتوں دیدن بہ مینائے کہ من دارم  
کجا چشمے کہ بینداں تماشائے کہ من دارم

اگر دیوانہ آید کہ در شهر افگند ہوئے  
دو صد ہنگامہ برخیزد ز سودائے کہ من دارم  
محور ناداں غم از تاریکی شہما کہ می آید  
کہ چوں ابجم درخشند داغ سیماۓ کہ من دارم  
ندیم خوبیش می سازی مراء لیکن ازاں ترسم  
نداری تاب آں آشوب غوغائے کہ من دارم  
سنے والے یہ سب کچھ سنتے لیکن ان کی سمجھ میں پھر بھی نہیں آتا تھا کہ اگر یہ خیالات نہ فکر  
مغرب سے مستعار لئے ہیں نہ تصوراتِ مشرق سے نہ یہ مکتب کی زلہ چینی ہے نہ خانقاہ کی دریوزہ  
گری۔ نہ یہ شاعری ہے نہ افسانہ طرازی۔ تو پھر بالآخر ان تصوراتِ حیات کا سرچشمہ کیا ہے؟ وہ  
مرد خود آگاہ و خدا مست یہ کچھ سنتا اور کہتا کہ آؤ! تمہیں بتاؤں کہ میرے انقلاب بردوش پیغام کا  
سرچشمہ کیا ہے۔ اس کا سرچشمہ ہے۔

آل کتاب زندہ قرآن حکیم  
حکمت او لایزال است و قدیم  
نسخہ اسرارِ تکوین حیات  
بے ثبات از قوش گیرد ثبات  
میں نے عمر بھرا تی شمع عالم تاب سے اکتساب ضیاء کیا ہے۔ اسی یہم ناپیدا کنار سے حکمت  
کے موتنی نکالے ہیں۔

گوہر دریائے قرآن سفتہ ام  
شرح رمز صبغۃ اللہ گفتہ ام

اس لئے

از تب و تابم نصیب خود بگیر  
بعد ازیں ناید چون من مرد فقیر  
لیکن سنے والے کہتے کہ اس قرآن کو تو ہم ہر روز پڑھتے ہیں۔ اس کی تفسیریں بھی دیکھتے

ہیں۔ ہمیں تو اس میں یہ کچھ نظر نہیں آتا۔ وہ دنائے راز، ان سادہ لوحوں کی یہ باتیں سننا اور کہتا کہ قرآن اپنے آپ کو اس طرح بے نام نہیں کیا کرتا۔ اس کے سمجھنے کے انداز کچھ اور ہی ہیں۔

ترے ضمیر پہ جب تک نہ ہو نزولِ کتاب  
گرہ کشا ہے نہ رازی نہ صاحب کشاف

اس لئے ۔

چو مسلماناں اگر داری جگر  
در ضمیر خویش و در قرآن نگر  
برادران! یہ ہے وہ اقبال جس نے کہا تھا کہ  
چو رختِ خویش بزمِ ازیں خاک  
ہمه گفتند باما آشنا بود  
و لیکن کس ندانست ایں مسافر  
چہ گفت و با کہ گفت و از کجا

(مطبوعہ طلوعِ اسلام، اپریل 1953ء)